

www.BibleForChildren.org

Mateo 26



Mandian,
enem da
lamang kaldaw
ba-lo komabot tang
Pista tang Pagta-lib
tang Anghil. Si Jesus
napaning si ong Betania,
don ong logar ni
Lazaro, ang taw ang
binoi nang oman. Mandian,
nangomit si Maria ta tengang
litrong pabanglo ang
aggoyan ta nardo.



Ang pabanglong na andang pisan ay sampora na ig kamal-malan. Na dayon ang bino-bok ni Maria ong kakay ni Jesus. Pagatapos, tinrapoan na tang boa na. Ig minongaw ta pabanglo tang bilog ang balay.



Pagatapos ta si, si Judas Iscariote,
ang tata ong tampolok may
doroang apostolis ni Jesus,
napaning ong mga
pangolokolo ong mga
padi para magprisintar
ang traidoron na si
Jesus ig yintriga
na ong nira.



Pagabasi tang mga padi ong plano ni Judas, nangalipay tanira ta mo-ya ig nangako ang oldan nira ta koarta. Animan nagimpisa ra tanandiang nagelat ta tamang oras para maintriga na si Jesus ong nira.



Animan napanaw da tang mga sinagpan ni Jesus ig nagsimpan tanira tang panapon nira para ong pista, sigon ong tobol na ong nira. Mintras pamamangan pa tanira, namisik si Jesus ta tinapay ig binindisionan na.


Oman pinisi-pisi na ig sindol na ong mga sinagpan na ang ganing, "Risibien mi narin ig panganen. Na tang yen ang sinangoni."




Pagatapos, bindiotan na tang
tatang kopang bino ig
nagpasalamat ong Dios, oman
sindol na ong nira ig ganing,
"Manginem among tanan ta narin.
Na tang dogo tang ba-long
inigoan ang agboaten tang
Dios para ong mga taw.
Ang yen ang
dogong na
mailat agod
yading
mapatawad ong
mga kasalanan
nira."



Oman minaning si Jesus ong ni Simon, "Yawa, Simon, mamasia! Pina-dol ni Satanas ig pinagnan tanandia ang sobokan amo nandiang tanan. Piro pinangadiong indi malipat tang pagtalig mo ong yen. Ig mga nagbalik da tang nem mo ong yen, papoirsaen mo ka tang nem tang mga logod mo."



Siminabat si Pedro, "Magino, simpano rang mapriso ig mapatay ang aroman mo."
Ganing si Jesus, "Tandan mo na, Pedro.
Ba-lo manolōk tang mano mandian ang garamal, ma-long bisisang magbo-li ang maning india gailala ong yen."




Oman ingkelan tanira ni
Jesus ong logar ang
aggoyan ta Getsemani.
Pagakabot don, ganing
si Jesus ong mga
sinagpan na, "Atan
amo kay lagi komarong
mintras pangadio don
ong tokawan." Ganing
tanandia, "Tatay, Tatayo!
Gata-wananong andang
pisan ay bagay ang indi
maboat mo."



"Animan mga maimo lamang, indio ra papasaren mo ong kaliwagan ang na. Piro belag tang yen ang kaliagan tang dapat ang matoman, kondi ang kaliagan mo."



Animan napaning ka don si Judas, pagated tang mga sondalong taga Roma asta ang mga goardia tang Timplo ang sinobol tang mga Pariseo ig ang mga pangolokolong padi. May ekel nirang mga tolok, mga lampara asta mga armas. Ig dayon ang laging tinagpas tang tata ong mga aroman na tang kirepen tang kalawigan ang padi, ig nalampong tang talinga nang to. Piro ganing si Jesus, "Tama ra sia!" Tapos inapap ni Jesus tang talinga tang kirepen ig nago-ya.



Oman dayon dang dinep nira si Jesus ig ingkelan nira
ong palasio tang kalawigan ang padi tang mga Judio.

Si Pedro pala dadaton
ong nira, piro don
lamang ong alawid-lawid,
asta na-led ong kodal.

Asing napadet da tang
apoy ong ka-ngan
tang ge-ley ang
plasa, kiminarong
tang mga taw
ong binit na, ig
minimbeng da

ka si Pedro
ong nira.



Mandian may don ka
ang tatang kirepen
tang kalawigan ang
padi ig parinti tang
taw ang asing
tinagpas ni Pedro tang
talinga na. Ganing
tanandia ong ni Pedro,
"Midio yawa ka kaman tang
initao ang aroman ni Jesus
don ong kaoliboan!" Piro
nagbo-li sing oman si Pedro.
Ig ya kay ang pagpanolok
tang mano. Ig nagalin si
Pedro ang dorong i-yak na.





Oman namansi-deng da tang tanan ang mga pangolokolong Judio ig ingkelan nira si Jesus ong talongan ni Pilato. Sine-ma ni Pilato si Jesus, "Onopa? Matod ang yawa tang adi tang mga Judio?" Siminabat si Jesus, "Yawa ra ka tang naganing." Mandian, minitala sing oman si Pilato

ong mga taw, tenged ang kaliliagan na si Jesus tang palpatan. Piro namansiteg si tang mga taw, "Ilansang ong kros! Ilansang ong kros!"



Animan ong ori, si Jesus inintriga ni Pilato ong nira para ilansang ong kros. Kinomit da si Jesus tang mga sondalo ig limindoa tanira ong siodad. Pinatakan nira ong nandia tang kros na paning don ong logar ang aggoyan ta "Logar tang Doli ta Kolo." (Mga ong bitala tang mga Judio, "Golgota.")




Pagakabot don, dayon ang
linansang nira si Jesus ong kros.


May doroa kang taw ang
pinadengan nira ong
nandia ang
linansang.

Ang kros
tang tambilog
gampir ong to
ni Jesus, ig ang
tata gampir ong wala.

Si Jesus ong
pagtetengan nira.



Ig ya kay ang golping
pagaba-bak tang ka-ngan
tang kortinang dorog
kabael ang don ong Timplo.
Miniteg si Jesus ta
mapoirsa ang ganing,
"Tatay, gintrigao
ra ong nio tang yen ang
ispirito." Ig pagabitata
na ta si, nabontok da
tang linawa na.



Asing apon da, may kiminabot ang
tatang taw ang taga Arimatea,
ang aran na si Jose. Tanandia
tatang aggalangen ang
opisialis tang mga
Judio ig tata ka ong
mga pamagelat
tang kaldaw ang
maggaem tang
Dios bilang
adi.

Ig tenged ang
kaldaw ang asi
Kaldaw ang
Palagsimpan ig ang
domaton ang kaldaw
ya ray ang Kaldaw
ang Igperenay, ...



... nangiteg si Jose tang nem
na ang napaning ong ni Pilato
para maglisinsia mga poiding
komiten na tang sinangoni
ni Jesus ong kros.
Animan namakal si
Jose ta abel ang
kolit, oman dayon
ang kinomit na
tang sinangoni ni
Jesus

ong kros. Binongot na
tang abel ang asi ba-lo
bintang na ong lebengan
ang midio koiba ang
bindoat ong pagsinsil
ta bato. Pagabetang na
tang sinangoni ni Jesus
ong koiba, nagpaligid-
ligid tanandia ta mabael
ang bato ang dinapa
na don ong anga
tang koiba.



Ang kaldaw ang asi ay Biyernes ig ya
kay ang Kaldaw ang Palagsimpan
tang mga Judio. Animan
pagaramal, ang ya ray
ang Kaldaw ang
Igperenay nira,
namansipaning ong
ni Pilato tang mga
pangolokolong

padi,
aroman
nira tang
mga
Pariseo.




Ganing tanira, "Garalangen ang
gobirnador, gademdeman
amen, asing boi pa tang
taw ang asing
manloloko, minaning
ang maboi ono
tanandiang moman,
pagata-lib tang
tolong kaldaw."



"Animan dayon dang namampaning tanira ong koiba. Minarkan nira tang mabael ang batong agdadapa agod mata-wanan mga may magabri, oman pinabantayan da nira tang lebengan ong mga goardia."





Pagata-lib tang Kaldaw ang
Igperenay, asing garamal pa
lamang kaldaw ang
Dominggo, namansipaning
da Maria Magdalena
ig ang tata pang
Maria ong
lebengan ni Jesus.

Golping nanlinog
ta mapoirsta ig
napababak ta
tatang anghil tang
Gino ang nagalin
ong langit.

Pinaigod na tang batong agdadapa
ong anga tang koiba, ig don
tanandia kiminarong. Ang
mga goardia ang
pamagbantay don,
namangelel pa ong
sobrang karaelden
nira ig nangatomba
ang midio ra


patay asing
pagaita nira
tang anghil.



Piro ganing tang anghil
ong mga babay, "Indi
amo meled! Gata-
wanano ang agdilemen
mi si Jesus ang
linansang ong kros.
Anda ra tarin.



Naboi rang oman tanandia,
pario tang inaning na
rang lagi ong nindio
tanopa sia pa. Tani
amo, telekan mi
tang logar ang
bintangan ong
nandia."




Animan dali-daling nagalin don
ong lebengan tang mga
babay. Pinangeldan tanira piro
gangalipay mintras
pamagsinikad para mamalita
ong mga sinagpan ni Jesus
tang nainabo.



Asing pamagsinikad pa tanira, golpi tanirang binagat ni Jesus ong dalan ig pinakomostan na tanira. Dayon ang laging namansilod tanira ong talongan na, kineget nira tang mga kakay na ig tinowan.





Asing ori ra, napaita ra ka enged si Jesus
ong tampolok may tatang mga sinagpan
na mintras pamamangan tanira. Binitalan na
tanira ang korang pa tang pagtalig nira ong nandia
ig matetegat tang mga kolo nira, tenged asing
binalitan tanira tang nangaita ang boi ra
tanandia, indi enged tanira namagparet.
Pagatapos ang minitala si Ginong Jesus ong
mga sinagpan na, dayon da tanandiang ingkelan
ong langit, ig don kiminarong gampir
ong to tang Dios ang Tatay.



Animan, tenged
lamang ong mabael ang paggegma
tang Dios ong mga taw ong kalibotan,
sindol na tang bogtong ang Ana na, agod
ang maski sinopay magto ig magtalig
ong nandia indi malbag ong Dios
para silotan asta ong tanopa,
kondi magkatinir ta
kaboing anday
kataposan.



Roma 3:23 Tenged ang tanan ang taw lobot ang enged ang nagkatalak ig nagkorang ong pama-dek tang Dios ang dalayawen.

Roma 6:23 Tenged kamatayen tang balet tang kasalanan, piro kaboing anday kataposan tang irigalo tang Dios ong mga taw ang na-pen da ong ni Cristo Jesus ang yaten ang Gino.

Mga Hebreo 9:27 Ang taw minta enged lamang mapatay ig pagatapos osgaran da tang Dios.

Efeso 2:8,9 Ong kaloy tang Dios, nalibri amo tenged ong pagtalig mi ong ni Cristo. Asiang kalibrian mi tatang rigalong nagalin ong Dios, belag ta sadiling bindoatan mi.

Ang mga gaboat ta indi mapaglibri ong yaten. Animan anday mapagpambog ang maski sinopa.



Roma 10:9,10 Mga ong anga mo ilalaen mong "si Jesus ang Gino," ig de-dek ong popotokon mo magtoa ang binoi tanandia tang Dios ong kamatayen, asia malibria.

Tenged ang popotokon ta tang aggamiten ta para magto ita agod risibien ita tang Dios bilang mato-lid. Ig ang anga ta tang aggamiten ta agod mangilala ong ni Jesus, agod malibri ita.

Juan 3:16 Animan, tenged lamang ong mabael ang paggegma tang Dios ong mga taw ong kalibotan, sindol na tang bogtong ang Ana na, agod ang maski sinopay magto ig magtalig ong nandia indi malbag ong Dios para silotan asta ong tanopa, kondi magkatinir ta kaboing anday kataposan.



Juan 3:17 Tenged indi pinapaning tang Dios tang Ana na tarin ong kalibotan para sintinsian na tang mga taw, kondi sinobol tanandia agod tenged ong kamatayen na, malibri tang mga taw ong silot ang para ong mga kasalanan nira.

1 Juan 5:11-13 Ig maning ta na tang pamatod tang Dios—aggoldan ita nandia ta kaboing anday kataposan, ig ang kaboing na pagalin mismo ong Ana na.

Ang taw maboi ang anday kataposan mga ang Ana tang Dios asi ong nandia. Piro mga anda ong nandia tang Ana tang Dios, anda ka ong nandia tang kaboing anday kataposan.

Agsosolato tang mga bagay ang na ong nindio, yamong mga pamagto ig pamagtalig ong Ana tang Dios, agod mata-wanan ming may kaboi mi rang anday kataposan.



Mateo 26-28; Lucas 22-24; Juan 13-21

Storyline by: Edward D. Hughes

Illustrated by: Janie Forest
and Alastair Paterson

Adapted by: Lyn Doerksen.

Agutaynen Bible (afn) © 2020, Wycliffe Bible
Translators, Inc. All rights reserved.

<https://www.bible.com/bible/1124/MAT.1>

©2024 Bible for Children, Inc.

www.M1914.org

www.bibleforchildren.org

